

حرمِ مصاہرت - کچھ نئے کچھ پرانے زاویے

﴿ حضرت مولانا ڈاکٹر مفتی عبدالواحد صاحب ﴾



نوٹ : اہل علم و افتاء سے گزارش ہے کہ وہ اس مضمون کا مطالعہ فرمائیں اور جو بات غلط نظر آئے اُس کی نشاندہی فرمائیں۔ ہم حق کے سامنے آنے پر انشاء اللہ اپنی بات پر اصرار نہ کریں گے۔ وَفَوْقَ كُلِّ ذِي عِلْمٍ عَلِيمٌ .

بِسْمِ اللّٰهِ حَامِدًا وَمُصَلِّيًا نَعُوذُ بِاللّٰهِ مِنْ شُرُورِ اَنْفُسِنَا وَمِنْ سَيِّئَاتِ اَعْمَالِنَا

حرمِ مصاہرت سے کیا مراد ہے؟ :

جب کوئی مرد کسی عورت سے نکاح کرتا ہے تو اُس کے نتیجے میں قرآن و حدیث کی رو سے مندرجہ ذیل

رشتوں سے نکاح کرنا حرام ہو جاتا ہے :

i- اپنی ساس سے اور ساس کی دادی اور نانی وغیرہ سے۔

ii- بیوی کے ساتھ تہائی بھی ہو چکی ہو تو سوتیلی بیٹی سے۔

iii- عورت کے لیے سوتیلے بیٹے سے۔

iv- مرد کے لیے اپنے بیٹے اور پوتے کی بیوی سے اور عورت کے لیے اپنی بیٹی اور پوتی کے

شوہر سے۔

نکاح کی اس حرمت کو حرمِ مصاہرت یا آسان لفظوں میں سُسرالی حرمت کہتے ہیں۔

حرمِ مصاہرت کے چند اور مواقع :

کسی مرد نے کسی اجنبی عورت سے زنا کیا تو اب اُس مرد کا اُس عورت کی ماں سے اور اُس عورت کی

بیٹی سے نکاح کرنا درست نہیں رہتا اور یہی حکم اُس وقت ہے جب مرد نے زنا تو نہیں کیا لیکن شہوت سے عورت

کے جسم پر ہاتھ پھیرا ہو خواہ بلا حائل ہو یا ایسا باریک کپڑا بیچ میں حائل ہو جو جسم کی حرارت محسوس ہونے سے مانع

نہ ہو۔ اگر عورت کا بوسہ لے یا عورت کی اندرونی شرمگاہ پر شہوت سے نظر ڈالے تو اُس کا بھی یہی حکم ہے۔

اسی طرح اگر کسی عورت نے شہوت سے کسی مرد کو ہاتھ لگایا یا اُس کا بوسہ لیا تو اَب اُس عورت کی ماں اور بیٹی سے اِس مرد کو نکاح کرنا حرام ہو جاتا ہے۔

اجنبی عورت سے جماع یا دواعی جماع یعنی شہوت سے ہاتھ پھیرنا یا بوسہ لینا یا شہوت سے اندرونی

شرمگاہ پر نظر ڈالنا ان سے حرمت مصاہرت کا ثبوت حدیث و آثار میں ہے :

i- عَنْ أَبِي هُرَيْرَةَ الْخَوْلَانِي قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ نَظَرَ إِلَى فَرْجِ امْرَأَةٍ لَمْ يَحِلُّ لَهُ أُمَّهَا وَلَا بِنْتُهَا (اعلاء السنن ص ۳۲ ج ۱۱)
ابوہانی خولانی کہتے ہیں رسول اللہ ﷺ نے فرمایا جس نے کسی عورت کی (اندرونی) شرمگاہ کی طرف دیکھا تو اُس کے لیے اُس عورت کی ماں اور بیٹی حلال نہ رہی۔

ii- عَنْ مُجَاهِدٍ إِذَا قَبَّلَهَا أَوْ لَامَسَهَا أَوْ نَظَرَ إِلَى فَرْجِهَا مِنْ شَهْوَةٍ حَرَّمَ اللَّهُ عَلَيْهِ أُمَّهَا وَبِنْتَهَا. (اعلاء السنن ص ۳۳ ج ۱۱)

بڑے تابعی مجاہد رحمہ اللہ کہتے ہیں کہ جب مرد کسی اجنبی عورت کا بوسہ لے یا اُس کو شہوت سے چھوئے یا شہوت سے اُس کی شرمگاہ کو دیکھے تو اُس عورت کی ماں اور بیٹی اُس مرد پر حرام ہو جاتی ہیں۔

iii- عَنْ سَعِيدِ بْنِ الْمُسَيْبِ وَالْحَسَنِ قَالَ إِذَا زَنَى الرَّجُلُ بِامْرَأَةٍ فَلَيْسَ لَهُ أَنْ يَتَزَوَّجَ ابْنَتَهَا وَلَا أُمَّهَا. (اعلاء السنن ص ۳۳ ج ۱۱)

سعید بن مسیب رحمہ اللہ اور حسن بصری رحمہ اللہ کہتے ہیں جب آدمی کسی عورت سے زنا کر لے تو وہ اُس عورت کی بیٹی اور ماں سے نکاح نہیں کر سکتا۔

iv- عَنْ أَبِي سَلَمَةَ بْنِ عَبْدِ الرَّحْمَنِ وَعُرْوَةَ بْنِ الزُّبَيْرِ فِيمَنْ زَنَى بِامْرَأَةٍ لَا يَصْلُحُ لَهُ أَنْ يَتَزَوَّجَ ابْنَتَهَا أَبَدًا. (اعلاء السنن ص ۳۳ ج ۱۱)

ابوسلمہ بن عبدالرحمن اور عروہ بن زبیر رحمہما اللہ کہتے ہیں جو شخص کسی عورت سے زنا کرے تو وہ اُس عورت کی بیٹی سے کبھی نکاح نہیں کر سکتا۔

نکاح کی حرمت کے اِس مسئلہ کو حنفی فقہاء نے عقلی زاویہ سے اِس طرح سے بیان کیا کہ اِس حرمت

کا اصل سبب جماع ہے اور وہ بھی اس سے قطع نظر کرتے ہوئے کہ وہ زنا ہے بلکہ اس اعتبار سے کہ وہ بچے کا سبب بنتا ہے جس سے مرد اور عورت کے درمیان جزئییت قائم ہوتی ہے۔

اس جزئییت کو اس طرح سے سمجھئے کہ جب کوئی عورت کسی غیر کے بچے کو دودھ پینے کی عمر میں دودھ پلاتی ہے تو اُس کا جزو یعنی دودھ بچے کے پیٹ میں جاتا ہے اور اس طرح سے وہ بچے کا جزو بن کر اُس کی نشوونما کا باعث بنتا ہے۔ جب عورت کا جزو بچے کے بدن کا جزو بنتا ہے تو شریعت اس جزو بدن بننے والی اور بدن کی تشکیل کرنے والی جزئییت کا اعتبار کرتے ہوئے بچے کو دودھ پلانے والی کا جزو قرار دیتی ہے اور بچے پر خود اُس عورت کے اُصول و فروع کو حرام قرار دیتی ہے جیسا کہ وہ خود اُس عورت پر حرام تھے۔

اسی طرح جب کوئی مرد کسی بھی عورت سے جماع کرے خواہ وہ اُس کی منکوحہ ہو یا اجنبی ہو اور اس سے حمل ٹھہر جائے تو جنین عورت کا جزو ہوتا ہے اور دیگر اجزاء کی طرح جنین کو بھی عورت کے ذریعہ سے غذائیت ہے۔ لیکن جنین کی تشکیل میں اصل دار و مدار مرد کے نطفہ کے کرم (Sperm) پر ہوتا ہے کہ دراصل اسی کی نشوونما سے جنین وجود میں آتا ہے۔ چونکہ نطفہ جنین کا جزو ہے اور جنین عورت کا جزو ہے اور قاعدہ ہے کہ اصل کے جزو کا جزو خود اصل کا جزو قرار پاتا ہے لہذا مرد کا نطفہ عورت کا جزو بدن شمار ہوگا اور اُوپر ذکر کیے گئے رضاعت کے قاعدے کے مطابق جیسے بچہ عورت کا جزو قرار پایا تھا اسی طرح عورت مرد کا جزو قرار پائے گی اور عورت پر وہ مرد اور اُس کے اُصول و فروع حرام ٹھہریں گے جیسا کہ مرد پر اُس کے اپنے اُصول و فروع حرام ہوتے ہیں۔ لیکن اگر میاں بیوی پہلے بچے کی وجہ سے آپس میں حرام ٹھہریں تو خاندانی نظام اور توالد و تناسل کا سلسلہ متخل ہو کر رہ جائے اس لیے میاں بیوی کے تعلق کو خلاف قیاس حرمت سے مستثنیٰ رکھا گیا ہے۔

غرض فقہاء کی عقلی توجیہ کے مطابق حرمت مصاہرت میں جو اصل معنی معتبر ہے وہ جزئییت ہے لیکن جزئییت کو ہر حال میں معلوم کرنا دُشوار ہے کیونکہ ہو سکتا ہے کہ حمل ٹھہر گیا ہو لیکن ابتدائی دنوں ہی میں عورت کو کچھ بھی معلوم ہوئے بغیر علقہ ساقط ہو گیا ہو جیسے سفر میں قصر میں جو اصل معنی معتبر ہے وہ مشقت ہے لیکن چونکہ مشقت کو ضبط میں لانا بہت مشکل ہے اس لیے سفر کو جو کہ مشقت کا مظنہ یعنی مشقت کا موقع ہے مشقت کے قائم مقام کر کے سفر کو ہی قصر کا سبب قرار دے دیا گیا اسی طرح چونکہ جزئییت کے وقوع کو ہر حال میں ضبط کرنا مشکل ہے اس لیے جماع کو جو کہ جزئییت کے قائم ہونے کا موقع ہے جزئییت کے قائم مقام کر دیا گیا اور اس کو

حرمتِ مصاہرت کا سبب قرار دے دیا گیا۔

پھر حدیث میں چونکہ اجنبی عورت میں دواعیِ جماع پر بھی حرمتِ نکاح کا حکم آیا ہے اس لیے فقہاء نے عقلی توجیہ کو اور آگے اس طرح بڑھایا کہ دواعیِ جماع چونکہ جماع تک پہنچاتے ہیں اور مقامِ احتیاط کا ہے اس لیے دواعیِ جماع کو جماع کے قائم مقام بنا کر ان پر بھی وہی حکم لاگو کیا گیا جو جماع کا تھا۔

فقہاء کی ذیل کی عبارتیں اس مضمون پر صریح ہیں :

تبیین الحقائق میں ہے :

لَنَا قَوْلُهُ تَعَالَى وَلَا تَنْكِحُوا مَا نَكَحَ آبَاؤُكُمْ . وَالنِّكَاحُ هُوَ الْوُطْئُ حَقِيقَةً
وَلِهَذَا حَرَّمَ عَلَى الْإِبْنِ مَا وَطِئَ أَبُوهُ بِمَلِكِ الْيَمِينِ وَقَالَ عَلَيْهِ السَّلَامُ
مَنْ نَظَرَ إِلَى فَرْجِ امْرَأَةٍ لَمْ تَحِلُّ لَهُ أُمُّهَا وَلَا ابْنَتُهَا وَقَالَ عَلَيْهِ السَّلَامُ مَنْ
مَسَّ امْرَأَةً بِشَهْوَةٍ حَرَمَتْ عَلَيْهِ أُمُّهَا وَابْنَتُهَا وَهُوَ مَذْهَبُ عُمَرَ وَعِمْرَانَ
بْنِ الْحُصَيْنِ وَجَابِرِ بْنِ عَبْدِ اللَّهِ وَابِي بِنِ كَعْبٍ وَعَائِشَةَ وَابْنَ مَسْعُودٍ وَ
ابْنَ عَبَّاسٍ وَجَمَاهُورَ التَّابِعِينَ وَتُبْتُ بِهِ حُرْمَةُ الْمُصَاهَرَةِ
وَالْوُطْءِ إِنَّمَا صَارَ مُحَرَّمًا مِنْ حَيْثُ إِنَّهُ سَبَبٌ لِلْجُزْئِيَّةِ بِوَاسِطَةِ وَكَلِدٍ
يُضَافُ إِلَى كُلِّ وَاحِدٍ مِنْهُمَا كَمَلًا وَالْقِيَاسُ أَنْ تَحْرِمَ
الْمُوطِئَةُ لِأَنَّهَا جُزْءٌ هُوَ بِوَاسِطَةِ الْوَالِدِ لِكِنْ أُبِيحَتْ لِلضَّرُورَةِ لِأَنَّهَا لَوْ
حَرَمَتْ عَلَيْهِ لَأَدَّى إِلَى فَنَاءِ الْأَمْوَالِ أَوْ تَرْكِ الزَّوْاجِ
وَالْمَسُّ بِشَهْوَةٍ كَالْجَمَاعِ لِمَا رَوَيْنَا وَلِأَنَّهُ يُفْضَى إِلَى الْجَمَاعِ فَأُقِيمَ
مَقَامَهُ. (زيلعي ص ۱۰۶ ج ۲)

ہدایہ میں ہے :

وَمَنْ زَنَى بِامْرَأَةٍ حَرَمَتْ عَلَيْهِ أُمُّهَا وَابْنَتُهَا وَلَنَا أَنَّ الْوُطْءَ سَبَبٌ
الْجُزْئِيَّةِ بِوَاسِطَةِ الْوَالِدِ حَتَّى يُضَافَ إِلَى كُلِّ وَاحِدٍ مِنْهُمَا كَمَلًا فَتَصِيرُ
أَصُولُهَا وَفُرُوعُهَا كَأَصُولِهِ وَفُرُوعِهِ وَكَذَلِكَ عَلَى الْعَكْسِ وَالْإِسْتِمْتَاعِ

بِالْجُزْءِ حَرَامٍ إِلَّا فِي مَوْضِعِ الضَّرُورَةِ وَهِيَ الْمُوْطُوءَةُ. وَالْوَطْءُ مُحَرَّمٌ
مِنْ حَيْثُ إِنَّهُ سَبَبٌ لِلْوَلَدِ وَمَنْ مَسَّهُ امْرَأَةٌ بِشَهْوَةٍ حَرَمَتْ عَلَى
أُمِّهَا وَبِنْتِهَا لَنَا أَنَّ الْمَسَّ وَالنَّظَرَ سَبَبٌ دَاعٍ إِلَى الْوَطْءِ فَيَقَامُ
مَقَامَهُ فِي مَوْضِعِ الْإِحْتِيَاطِ.

عناوے میں ہے :

لَنَا أَنَّ الْوَطْءَ سَبَبٌ الْجُزْئِيَّةِ وَتَقْرِيرُهُ الْوَلَدُ جُزْءٌ مِنْهُ هُوَ مِنْ مَائِهِ
وَالْإِسْتِمْتَاعُ بِالْجُزْءِ حَرَامٌ . أَمَّا أَنَّ الْوَلَدَ جُزْءٌ مِنْهُ فَلِأَنَّ سَبَبَ
الْجُزْئِيَّةِ مَوْجُودٌ وَهُوَ الْوَطْءُ فَإِنَّهُ سَبَبٌ لِلْجُزْئِيَّةِ مِنَ الْوَالِدَيْنِ وَالْوَلَدُ
لَا مَحَالَةَ وَكَذَا بَيْنَ الْوَالِدَيْنِ بِسَبَبِ الْوَلَدِ حَتَّى يُضَافَ إِلَى كُلِّ وَاحِدٍ
مِنْهُمَا كَمَا يُقَالُ ابْنُ فُلَانٍ وَابْنُ فُلَانَةٍ وَمَنْ مَسَّهُ امْرَأَةٌ
بِشَهْوَةٍ بَيَّنَّ أَنَّ الْأَسْبَابَ الدَّاعِيَةَ إِلَى الْوَطْءِ فِي إِثْبَاتِ الْحُرْمَةِ
كَالْوَطْءِ فِي إِثْبَاتِهَا .

فتح التقدیر میں ہے :

وَالْجَوَابُ أَنَّ الْعِلَّةَ هُوَ الْوَطْءُ . اَلْسَبَبُ لِلْوَلَدِ وَتُبُوتِ الْحُرْمَةِ بِالْمَسِّ
لَيْسَ إِلَّا لِكَوْنِهِ سَبَبًا لِهَذَا الْوَطْءِ وَقَوْلُنَا قَوْلُ عَمَرَ وَابْنِ مَسْعُودٍ
وَابْنِ عَبَّاسٍ فِي الْأَصَحِّ وَعِمْرَانَ بْنِ الْحُصَيْنِ وَجَابِرِ وَأَبِي وَعَائِشَةَ
وَجَمْهُورِ التَّابِعِينَ كَالْبَصْرِيِّ وَالشَّعْبِيِّ وَالنَّخَعِيِّ وَالْأَوْزَاعِيِّ وَطَاوُسٍ
وَعَطَاءٍ وَمُجَاهِدٍ وَسَعِيدِ بْنِ الْمُسَيَّبِ وَسُلَيْمَانَ بْنِ يَسَارٍ وَالثَّوْرِيِّ
وَأَسْحَاقَ بْنِ رَاهُوِيَه وَقَدْ بَيَّنَّا فِيهِ الْغَاءَ وَصَفِ زَائِدٍ عَلَى كَوْنِهِ
وَطَأً وَظَهَرَ أَنَّ حَدِيثَ الْجُزْئِيَّةِ وَإِضَافَةِ الْوَلَدِ إِلَى كُلِّ مِّنْهُمَا كَمَا
لَا يَحْتَاجُ إِلَيْهِ فِي تَمَامِ الدَّلِيلِ إِلَّا أَنَّ الشَّيْخَ ذَكَرَهُ بَيَانًا لِحُكْمَةِ الْعِلَّةِ

يَعْنِي أَنَّ الْحُكْمَةَ فِي ثُبُوتِ الْحُرْمَةِ بِهَذَا الْوَطْءِ كَوْنُهُ سَبَبًا لِلْجُزْئِيَّةِ
بِوَاسِطَةِ الْوَلَدِ الْمُضَافِ إِلَى كُلِّ مِّنْهُمَا كَمَا وَهُوَ إِنْ انْفَصَلَ فَلَا بُدَّ مِنْ
اخْتِلَاطِ مَاءٍ وَلَا يَخْفَى أَنَّ الْإِخْتِلَاطَ لَا يَحْتَاجُ تَحَقُّقَهُ إِلَى الْوَلَدِ وَإِلَّا لَمْ
تُثْبِتِ الْحُرْمَةُ بِوَطْءٍ غَيْرِ مُعَلَّقٍ وَالْوَاقِعُ خِلَافُهُ فَتَضَمَّنَتْ جُزْؤَهُ
وَمَنْ مَسَّتْهُ امْرَأَةٌ بِشَهْوَةٍ ثُمَّ رَأَيْتُ عَنْ أَبِي يُوسُفَ أَنَّهُ ذَكَرَ فِي
الْأَمَالِيِّ مَا يُفِيدُ ذَلِكَ قَالَ امْرَأَةٌ قَبِلْتُ ابْنَ زَوْجِهَا وَقَالَتْ كَانَتْ عَنْ
شَهْوَةٍ إِنْ كَذَّبَهَا الزَّوْجُ لَا يَفْرُقُ بَيْنَهُمَا وَلَوْ صَدَّقَهَا وَقَعَتِ الْفُرْقَةُ .

نورالانوار میں ہے :

وَعِنْدَنَا كَمَا تَثْبُتُ بِالنِّكَاحِ بِالزَّيْنَا وَدَوَاعِيهِ مِنَ الْقُبْلَةِ وَاللَّمْسِ وَالنَّظَرِ
إِلَى الْفَرْجِ الدَّاخِلِ بِشَهْوَةٍ وَذَلِكَ لِأَنَّ دَوَاعِيَ الزَّيْنَا مُفْضِيَةٌ إِلَى الزَّيْنَا
وَالزَّيْنَا مُفْضِيَةٌ إِلَى الْوَلَدِ وَالْوَلَدُ هُوَ الْأَصْلُ فِي اسْتِحْقَاقِ الْحُرْمَاتِ أَيْ
يَحْرُمُ عَلَى الْوَلَدِ أَوْ لَا أَبَ الْوَاطِيُ وَابْنُهُ إِذَا كَانَتْ أُنْثَى وَأُمُّ الْمُوْطُوئَةِ
وَبِنْتُهَا إِذَا كَانَ ذَكَرًا ثُمَّ تَتَعَدَّى مِنَ الْوَلَدِ إِلَى طَرَفِيهِ فَتَحْرُمُ قَبِيلَةُ
الْمَرْأَةِ عَلَى الزَّوْجِ وَقَبِيلَةُ الزَّوْجِ عَلَى الْمَرْأَةِ لِأَنَّ الْوَلَدَ أَنْشَأَ جُزْئِيَّةً
وَاتَّحَادًا بَيْنَهُمَا. (ص ۶۶)

جوابات ہم نے اوپر ذکر کی ہے اب ہم اس پر ہونے والے اعتراضوں کا جواب دیتے ہیں۔

پہلا اعتراض :

تم نے یہ کہا ہے کہ حرمتِ مصاہرت میں اصل معنی جو معتبر ہے وہ جزئیت ہے اس طرح سے تم نے
جزئیت کو اصل علت بنا دیا ہے حالانکہ ابن ہمام رحمہ اللہ نے فتح القدر میں جزئیت کے حکمت ہونے کی تصریح
کی ہے اور حکم کا مدار علت پر ہوتا ہے نہ کہ حکمت پر۔

ابن ہمام رحمہ اللہ لکھتے ہیں :

إِلَّا أَنَّ الشَّيْخَ ذَكَرَهُ بَيَانًا لِحِكْمَةِ الْعِلَّةِ يَعْنِي أَنَّ الْحِكْمَةَ فِي ثُبُوتِ الْحُرْمَةِ بِهَذَا الْوُطْءِ كَوْنُهُ سَبَبًا لِلْجُزْئِيَّةِ بِوَأَسْطَةِ الْوَلَدِ.

جواب : ہم کہتے ہیں کہ ایک ہے حکم کی حکمت اور ایک ہے علت کی حکمت۔ حکم کی حکمت کا ترتب تو حکم پر ہوتا ہے اور حکم کا مدار واقعی اس پر نہیں، علت پر ہوتا ہے۔ لیکن جو علت کی حکمت ہوتی ہے وہ مختلف چیز ہے۔ علت کا تحقق اسی وقت ہوتا ہے جب وہ حکمت پائی جا رہی ہو یا اُس کا احتمال ہو۔ اگر کہیں اس حکمت کا احتمال ہی نہ ہو تو علت کا تحقق بھی نہ ہوگا۔

ابن ہمام رحمہ اللہ کی عبارت کو دوبارہ ملاحظہ کیا جائے :

أَنَّ الشَّيْخَ ذَكَرَهُ بَيَانًا لِحِكْمَةِ الْعِلَّةِ يَعْنِي أَنَّ الْحِكْمَةَ فِي ثُبُوتِ الْحُرْمَةِ بِهَذَا الْوُطْءِ كَوْنُهُ سَبَبًا لِلْجُزْئِيَّةِ بِوَأَسْطَةِ الْوَلَدِ.

صاحب ہدایہ نے اس کو علت کی حکمت کو بیان کرنے کے لیے ذکر کیا ہے جو یہ ہے کہ اُس وطی سے جو حرمت ثابت ہوتی ہے وہ اس وجہ سے کہ وہ وطی بچے کے واسطے سے جزئیت کا سبب ہے۔ اس کا حاصل یہ ہے کہ وطی سے جو حرمت ثابت ہے تو اس حکمت سے کہ وہ جزئیت کا سبب ہے اور یہاں حکمت سے مراد وہ اثر نہیں جو حکم پر مرتب ہوتا ہے بلکہ مراد عقلی وجہ ہے۔ لہذا مطلب یہ بنے گا کہ وطی سے حرمت ثابت ہونے کی عقلی وجہ یہ ہے کہ وطی جزئیت کا سبب ہے۔ اس کا نتیجہ یہ ہوگا کہ جہاں حکمت اور عقلی وجہ کا احتمال ہو یعنی وطی کے جزئیت کا سبب بننے کا احتمال ہو وہاں وطی کو حرمت مصاہرت کی علت مانا جائے گا اور جہاں یہ امکان نہیں ہے وہاں اس کو حرمت کی علت نہیں مانا جائے گا۔

مثلاً آدمی اپنی بیٹی سے وطی کر بیٹھے تو چونکہ اس کی بیٹی تو پہلے ہی سے اس کا جزو حقیقی ہے اس لیے وطی سے اُس میں جزئیت پیدا ہونے کا احتمال نہیں لہذا بیٹی سے وطی کی وجہ سے حرمت مصاہرت ثابت نہ ہوگی۔ اسی طرح اگر بیٹا اپنی ماں سے زنا کر بیٹھے تو بیٹا تو اپنی ماں کا مِنْ كُلِّ الْوُجُوهِ جزو ہے اور یہ ممکن نہیں کہ اس کی ماں اس کا جزو بن سکے۔ لہذا اس میں بھی حرمت مصاہرت ثابت نہ ہوگی۔ ہاں اجنبی عورت میں جزئیت کا احتمال ہے اس میں حرمت مصاہرت ثابت ہوگی۔

دوسرا اعتراض :

تم نے اوپر کہا ہے کہ جیسے سفر کو مشقت کا مظنہ (موقع) سمجھ کر سفر کو قصر کے لیے علت بنا لیا گیا ہے اسی طرح جزئیت کے مظنہ کی وجہ سے وطی کو حرمت کا سبب بنایا گیا ہے اور سفر میں تو تم ایسی کوئی تفصیل نہیں کرتے تو وطی میں کیوں کرتے ہو۔

جواب : ہم کہتے ہیں کہ سفر شرعی کے ہر فرد میں مشقت کا احتمال موجود ہے جبکہ جیسا کہ ہم نے مثالوں سے واضح کیا ہے ہر ہر وطی میں جزئیت کا احتمال موجود نہیں ہے اس وجہ سے ہم وطی میں تفصیل کرتے ہیں کہ ایک وہ وطی ہے جس میں اُس کی وجہ سے جزئیت کے پائے جانے کا احتمال ہے اور دوسری وہ ہے جس میں یہ احتمال موجود نہیں کیونکہ جزئیت پہلے سے موجود ہے۔

تیسرا اعتراض :

تم نے حدیث کے الفاظ مَنْ زَنِيَ بِامْرَأَةٍ فِي بِلَادِهَا عَجَبِيٍّ عَوْرَتٍ سے کیا ہے حالانکہ حدیث میں اجنبی کی قید نہیں ہے بلکہ وہ مطلق ہے اور ہر عورت کو شامل ہے خواہ وہ اپنی منکوحہ ہو یا بیٹے کی منکوحہ ہو یا اپنی بیٹی ہو یا اجنبی ہو۔

جواب : ہم کہتے ہیں کہ حدیث میں اِمْرَاةٌ کو مطلق مان کر ہر قسم کی عورت مراد لینا درست نہیں ہے کیونکہ مرد کسی عورت سے نکاح کرے تو نکاح ہوتے ہی اُس عورت کی ماں یعنی مرد کی ساس مرد پر حرام ہو جاتی ہے بعد میں مرد اپنی بیوی سے جماع کرے یا دواعی جماع کرے تو اس سے ساس میں کوئی مزید حرمت نہیں آتی جبکہ حدیث میں اُس حرمت کا ذکر ہے جو جماع یا دواعی جماع سے آئے۔ اسی طرح اگر معاذ اللہ بیٹا اپنی ماں سے بد فعلی کرے تو اس سے اُس کی اپنی نانی اور اپنی بہن میں مزید حرمت نہیں آئے گی بلکہ حرمت تو پہلے سے موجود ہے۔

پھر فقہاء نے جو جزئیت والی جو حکمت ذکر کی ہے اُس سے بھی اس کی تائید ہوتی ہے جیسا کہ بیٹی اور ماں کا ذکر ہم اوپر کر چکے ہیں کہ ان میں وطی کی وجہ سے جزئیت پائے جانے کا احتمال ہی نہیں ہے۔

اسی طرح بہو میں بیٹے کی جزئیت پہلے ہی قائم ہے جو خود اپنا جزو ہے، تو بہو بھی اپنا جزو بنی۔ جب اس میں جزئیت پہلے سے موجود ہے تو وہ اپنے تحقق میں سر سے وطی کی محتاج نہیں رہی اور وطی سے جزئیت پیدا ہونے کا احتمال نہیں رہا لہذا سر بہو سے وطی کرے تو حرمت ثابت نہیں ہوگی۔

بیوی میں اپنی جزئیت وطی یا دواعی وطی سے ثابت ہو چکی۔ شوہر جب اپنی ساس سے وطی کرے گا تو ساس میں تو جزئیت آئے گی اور ساس کی اور بیٹیاں یعنی اُس کی سالیوں ساس کا جزو ہونے کی وجہ سے حرام ہو جائیں گی لیکن اپنی بیوی جزئیت اور حرمت مصاہرت کی وجہ سے حرام نہیں ہوگی کیونکہ اُس میں اس شخص کی جزئیت براہِ راست موجود ہے جو مضر نہیں تو بالواسطہ جزئیت کیسے مضر ہوگی۔ بالفاظِ دیگر جب بیوی میں جزئیت پہلے سے موجود ہے تو ساس سے وطی کرنے سے بیوی میں جزئیت پیدا ہونے کا احتمال نہیں ہے۔

اس پر اگر کوئی کہے کہ ہم ایسی مثال پیش کرتے ہیں جہاں دو دفعہ جزئیت آتی ہے یعنی یہ کہ ایک شخص کی دو بیویاں ہیں ایک بڑی بالغ اور ایک چھوٹی دو سال سے کم عمر کی۔ اب بڑی بیوی نے اپنی شیرخوار سوکن کو اپنا دودھ پلا دیا تو رضاعت سے قائم ہونے والی جزئیت سے شیرخوار بیوی شوہر پر حرام ہو جاتی ہے۔ اس کا جواب یہ ہے کہ شیرخوار بچی قابلِ شہوت ہی نہیں ہے لہذا جماع اور دواعی جماع سے حاصل ہونے والی جزئیت کا اس میں سر سے احتمال ہی نہیں ہے۔ البتہ محض رضاعت کی وجہ سے جزئیت پائی گئی اور اس سے وہ شیرخوار بیوی شوہر پر حرام ہوگی اور بڑی اس وجہ سے حرام ہوگی کہ وہ شیرخوار بیوی کی ماں بن گئی اور یہ ہم اُوپر بتا چکے ہیں کہ ساس میں حرمت بیوی سے وطی یا دواعی وطی پر موقوف نہیں ہے۔

ما قبل کی بحث کا خلاصہ :

1- حرمت مصاہرت صرف اُس وطی (جماع) سے آتی ہے جس سے جزئیت پیدا ہونے کا احتمال ہو۔ ایسا صرف اجنبی عورت میں ہے۔ ساس، بہو، بیٹی اور ماں سے وطی کرنے سے حرمت مصاہرت نہیں آتی کیونکہ ان میں وطی کی وجہ سے جزئیت پائے جانے کا احتمال نہیں ہے۔

2- چونکہ حدیث میں اجنبی عورت سے دواعی وطی سے بھی اُس کی ماں بیٹی کی حرمت کا ذکر ہے اس لیے فقہاء نے عقلی توجیہ کو وسعت دے کر دواعی وطی کو وطی کے قائم مقام کیا وہ بھی ہم تسلیم کرتے ہیں۔

غرض اجنبی عورت کے ساتھ وطی پائی جائے یا دواعی وطی پائے جائیں اُس کی ماں بیٹی سے وہ مرد نکاح نہیں کر سکتا۔ اتنی بات طے شدہ ہے۔

محرموں کے ساتھ وطی یا دواعی وطی پائے جانے میں کیا حکم ہوگا ؟

ہم یہ بات پہلے ہی صراحت کے ساتھ کہتے ہیں کہ اس شق میں ہمیں فقہائے حنفیہ سے اختلاف ہوا ہے اگرچہ یہ چھوٹا منہ بڑی بات ہے لیکن اول تو ہم نے فقہائے حنفیہ کے اُصول اور اُن ہی کی تعلیل کی پیروی کی ہے پھر اُنہوں نے احتیاط کے پہلو کی طرف زیادہ توجہ کی ہے جو اُن کے دَور کے حالات کے زیادہ موافق تھا جبکہ ہمارے دَور کے بدلے ہوئے حالات میں وہ احتیاط اَب زحمت کا باعث بننے لگی ہے اس لیے ہمارے اختلاف کو حالات کے تغیر پر محمول کیا جائے اور حاشا دکلا ہمارا ایسا کوئی ارادہ نہیں کہ ہم اُن کی تنقیص و تحقیر کریں بلکہ ہمارا خیال ہے کہ اُن حضرات کو اگر ہمارے جیسے حالات سے واسطہ پڑتا تو شاید وہ بھی اسی طرح مسئلہ کو بیان کرتے۔

فقہائے حنفیہ کے پیش نظر چونکہ احتیاط تھی لہذا اُنہوں نے سابقہ حدیثوں میں جن میں یہ ذکر ہے کہ مَنْ زَنِيَ بِامْرَأَةٍ یعنی جو کوئی کسی عورت سے وطی یا دواعی وطی کرے اُس عورت کی ماں بیٹی اُس مرد پر حرام ہو جاتی ہیں۔ اِمْرَاةً سے اجنبی عورت نہیں بلکہ کوئی بھی عورت کو مراد لیا ہے خواہ وہ اجنبی ہو یا مرد کی محرم ہو۔ اور وہ کہتے ہیں کہ آدمی جب اپنی ساس سے جماع کرتا ہے تو ساس میں اس کی جزیت آ جاتی ہے اور ساس کی تمام لڑکیاں چونکہ اُس کا جزو ہیں لہذا وہ سب اس مرد کا بھی جزو بن جاتی ہیں اور نتیجہ میں مرد کی سالیوں اس پر ہمیشہ کے لیے حرام ہو جاتی ہیں اور اپنی بیوی کے ساتھ اس کا نکاح فاسد ہو جاتا ہے۔

اسی طرح وہ کہتے ہیں کہ مرد جب اپنی بہو سے وطی یا دواعی وطی کرتا ہے تو وہ اس کا جزو بن جاتی ہے اور اس طریقہ سے اُس کی بہو اُس کے بیٹے کی بہن جاتی ہے اور اپنے شوہر پر حرام ہو جاتی ہے۔

اور جو روایات و آثار ہم آگے ذکر کریں گے جن کا مضمون یہ ہے کہ جو شخص اپنی ساس سے زنا کر بیٹھے اُس پر اُس کی ساس کے ساتھ اُس کی بیوی بھی حرام ہو جاتی ہے ان کو وہ محض تائید کے طور پر لیتے ہیں۔

پھر وہ احتیاط کے ضابطہ کے تحت محرم میں بھی دواعی وطی کو بھی وطی ہی کا حکم دیتے ہیں۔ یہ بات

مندرجہ ذیل جزئیات سے عیاں ہے :

i- قَالَ أَبُو يُوْسُفَ : اِمْرَاَةٌ قَبَلَتْ اِبْنَ زَوْجِهَا وَقَاكْتُ كَانَ مِنْ شَهْوَةٍ اِنْ كَذَّبَهَا الزَّوْجُ لَا يَفْرُقُ بَيْنَهُمَا وَلَوْ صَدَّقَهَا وَقَعَتِ الْفُرْقَةُ.

عورت نے اپنے سوتیلے بیٹے کا بوسہ لیا اور کہا کہ ایسا شہوت سے کیا ہے اگر شوہر عورت کو جھوٹا بتائے تو اُن کے درمیان تفریق نہ کی جائے گی اور اگر سچا بتائے تو تفریق واقع ہوگی۔

ii- رات کو اپنی بیوی کو جگانے کے لیے اٹھا مگر غلطی سے لڑکی پر ہاتھ پڑ گیا یا ساس پر ہاتھ پڑ گیا اور بیوی سمجھ کر شہوت سے اُس پر ہاتھ پھیرا تو اَب وہ مرد و عورت ایک دوسرے پر ہمیشہ کے لیے حرام ہو گئے۔ اَب کوئی صورت جائز ہونے کی نہیں ہے اور مرد پر لازم ہے کہ اپنی بیوی کو طلاق دے۔ (بہشتی زیور)

iii- کسی لڑکے نے اپنی سوتیلی ماں پر بدنیتی سے ہاتھ ڈال دیا تو اَب وہ عورت اپنے شوہر پر بالکل حرام ہو گئی۔ اَب کسی صورت سے حلال نہیں ہو سکتی اور اگر سوتیلی ماں نے سوتیلے لڑکے کے ساتھ ایسا کیا تب بھی یہی حکم ہے۔ (بہشتی زیور)

iv- بیوی اپنے شوہر کے اُصول و فروع مثلاً سر کے ساتھ کوئی فعل موجب حرمتِ مصاہرت کر بیٹھے یا سر نے اِس قسم کے فعل کا ارتکاب کیا ہو تو اِن صورتوں میں یہ بیوی اپنے اِس خاوند پر ہمیشہ ہمیشہ کے لیے حرام ہو جاتی ہے خواہ یہ افعال کسی نے دانستہ کیے ہوں خواہ بھول چوک میں ہو گئے ہوں ہر حال میں ایک حکم ہے۔ (حیلہ ناجزہ)

ہم کہتے ہیں جیسا کہ ہم اوپر واضح کر چکے ہیں کہ محرم میں وطی سے جزئیت کے پیدا ہونے کا احتمال ہی نہیں ہے لہذا اِن میں حرمتِ مصاہرت ثابت ہی نہ ہوگی نہ وطی سے اور نہ دواعیِ وطی سے۔

لیکن آثار میں ہمیں یہ ملتا ہے کہ اگر کوئی شخص اپنی ساس یا اپنی بیوی کی بیٹی سے خواہ وہ اپنی ہو یا سوتیلی ہو زنا کر بیٹھے تو اُس کی بیوی بھی اُس پر حرام ہو جاتی ہے۔

i- عَنْ عِمْرَانَ بْنِ الْحُصَيْنِ رَضِيَ اللَّهُ عَنْهُ قَالَ فِيمَنْ فَجَرَ بِامِّ امْرَأَتِهِ

حُرْمَتًا عَلَيْهِ. (اعلاء السنن)

حضرت عمران بن حصین رضی اللہ عنہ کہتے ہیں جو شخص اپنی ساس سے بدکاری و زنا کرے اُس پر اُس کی ساس اور اُس کی بیوی دونوں حرام ہو جاتی ہیں۔

ii- ذَكَرَ الثَّوْرِيُّ فِي جَامِعِهِ مِنْ طَرِيقِهِ وَلَفْظُهُ أَنَّ رَجُلًا قَالَ إِنَّهُ أَصَابَ أُمَّ امْرَأَتِهِ فَقَالَ لَهُ ابْنُ عَبَّاسٍ حُرْمَتٌ عَلَيْكَ امْرَأَتُكَ وَذَلِكَ بَعْدَ أَنْ وَكَلَدَتْ مِنْهُ سَبْعَةَ أَوْلَادٍ كُلُّهُمْ بَلَغَ مَبْلَغَ الرِّجَالِ. (اعلاء السنن ص ۳۳ ج ۱۱)

فتح الباری میں جامع سفیان ثوری سے مذکور ہے کہ ایک شخص نے آکر بتایا کہ وہ اپنی ساس سے زنا کر بیٹھا ہے۔ اس سے حضرت عبداللہ بن عباس رضی اللہ عنہما نے کہا کہ تمہاری بیوی تم پر حرام ہو گئی ہے۔ یہ قصہ اُس وقت ہوا جبکہ اُس شخص کے اُس بیوی سے سات لڑکے تھے جو سب بلوغت کو پہنچ چکے تھے۔

اگرچہ حضرت عبداللہ بن عباس رضی اللہ عنہما سے یہ بھی منقول ہے کہ إِذَا زَنَى بِهَا لَا تَحْرُمُ. (بخاری) کوئی شخص اپنی ساس سے زنا کر بیٹھے تو اُس کی بیوی اُس پر حرام نہیں ہوتی۔ لیکن اس قاعدے کے تحت کہ محرم کو میخ پر ترجیح ہوتی ہے ان کے حرمت والے قول کو اختیار کیا جائے گا۔

iii- عَنْ اِبْرَاهِيمَ وَعَامِرِ الشَّعْبِيِّ فِي رَجُلٍ وَقَعَ عَلَى أُمَّ امْرَأَتِهِ قَالَا حُرْمَتًا عَلَيْهِ كِلْتَاهُمَا. (اعلاء السنن ص ۳۱ ج ۱۱)

ابراہیم نخعی اور عامر شععی رحمہما اللہ کہتے تھے جو شخص اپنی ساس سے زنا کر بیٹھے اُس پر اُس کی بیوی اور ساس دونوں حرام ہو جاتی ہیں۔

iv- عَنِ ابْنِ جُرَيْجٍ سَمِعْتُ عَطَاءً يَقُولُ إِذَا زَنَى رَجُلٌ بِأُمَّ امْرَأَتِهِ أَوْ بِنَيْبَتِهَا حُرْمَتًا عَلَيْهِ جَمِيعًا. (اعلاء السنن ص ۳۳ ج ۱۱)

ابن جریج رحمہ اللہ کہتے ہیں میں نے عطاء رحمہ اللہ کو یہ فرماتے ہوئے سنا کہ جو شخص اپنی ساس یا بیوی کی بیٹی سے زنا کرے تو ساس اور بیٹی کے ساتھ بیوی بھی حرام ہو جاتی ہے۔

مذکورہ صورت میں بیوی کے حرام ہونے کی کیا وجہ ہے؟ :

اب دیکھنا یہ ہے کہ مذکورہ صورت میں بیوی کس وجہ سے حرام ہوئی ہے۔ چونکہ حرمتِ مصاہرت کی تو اس میں کچھ گنجائش نہیں لہذا ہمارے پاس صرف ایک ہی وجہ رہ جاتی ہے اور وہ یہ کہ شریعت نے اس کو تعزیر کے طور پر حرام کیا ہے۔ منکوحہ کی ماں اور بیٹی دونوں شوہر پر حرام تھیں۔ جب اس نے اس حرمت کا لحاظ نہیں رکھا تو شریعت نے اس کے لیے یہ سزا تجویز کی کہ اس کی اپنی منکوحہ کو اس پر حرام کر دیا۔

چونکہ یہ حکم خلاف قیاس ہے لہذا اس پر دوسرے محرموں کے ساتھ وطی یا دواعی وطی کو قیاس نہیں کیا جاسکتا اس لیے اگر کوئی شخص معاذ اللہ اپنی سگی ماں یا اپنی بہو کے ساتھ وطی یا دواعی وطی میں سے کچھ کر بیٹھے تو اگرچہ یہ سخت گناہ کے کام ہیں لیکن ان سے حرمتِ مصاہرت ثابت نہ ہوگی۔

اعتراض : ساس اور سوتیلی بیٹی میں حرمت کا خیال نہ رکھنے پر سزا ہوئی تو دلالتِ انص سے ثابت ہوا کہ بہو سگی بیٹی اور ماں میں حرمت کا لحاظ نہ رکھنے پر بھی سزا ہو۔

اس کا جواب یہ ہے کہ ساس اور سوتیلی بیٹی میں خود مرتکب زنا یعنی شوہر کو سزا ملتی ہے کہ اس کی بیوی پر حرام ہو جاتی ہے جبکہ بہو اور ماں سے بد فعلی کرنے پر سزا دوسرے کو ملتی ہے مرتکب کو نہیں۔

تنبیہ : چونکہ محرموں میں وطی سے جزئیت کے پیدا ہونے کا احتمال ہی نہیں ہے اس لیے دواعی وطی سے حرمتِ مصاہرت بطریقِ اولیٰ ثابت نہ ہوگی۔ علاوہ ازیں وہ سزا جو شریعت نے کامل جنایت پر رکھی ہے اس کو ناقص جنایت پر جاری کرنا عقلمندانہ نقل کے بھی خلاف ہے۔

حاصل کلام :

1- مرد اگر کسی اجنبی عورت سے وطی یا دواعی وطی کر بیٹھے تو اس عورت کی ماں یا بیٹی سے کبھی نکاح نہیں کر سکتا۔

2- مرد اگر اپنی ساس سے دواعی جماع کر بیٹھے تو اپنی کسی سالی سے کبھی نکاح نہیں کر سکتا۔ اور اگر اس سے زنا کر بیٹھے تو اس حکم کے ساتھ ساتھ سزا کے طور پر اس کی بیوی بھی اس پر حرام ہو جاتی ہے۔

- 3- مرد اگر اپنی بہو سے جماع یا دواعی جماع کر لے تو وہ بہو کی ماں سے کبھی نکاح نہیں کر سکتا البتہ بہو بیٹے کا نکاح باقی رہے گا۔
- 4- مرد اگر اپنی بیوی کی بیٹی سے خواہ وہ اُس (مرد) کی اپنی ہو یا سوتیلی ہو بد فعلی کر بیٹھے تو سزا کے طور پر اُس کی بیوی اُس پر حرام ہو جائے گی۔
- 5- بیٹا اپنی ماں سے کوئی غلط حرکت کر بیٹھے تو اُس کے ماں باپ کا نکاح فاسد نہیں ہوگا۔
- 6- عورت اگر سوتیلی بیٹے سے ملوث ہو جائے تو اُس عورت کا اپنا نکاح فاسد نہیں ہوگا۔
- 7- مرد اگر اپنی ساس یا بیٹی سے صرف دواعی جماع کا مرتکب ہوا ہو تو اس سے اُس کی بیوی اُس پر حرام نہیں ہوگی۔



بقیہ : حکیم فیض عالم صدیقی کی بے راہِ روی

(۴) کیا دُنیا میں کوئی مدینہ ایسا بھی پایا جاتا ہے جس کا ایک ہی دروازہ ہو۔ آخرت میں جنت اور دوزخ کے لیے بھی متعدد ابواب رکھے گئے ہیں۔ جہاں کا انتظام انتہائی قوت والا ہے اور دُنیا میں تو حوائج شدیدہ اور کمزوری انتظامات ہمیشہ اسی کے متقاضی ہوتے رہے ہیں کہ ہر سوڑا بلد اور ہر شہر کے ابواب متعدد ہوا کریں ورنہ اہل شہر سخت تنگیوں میں مبتلا ہو جاتے ہیں اسی لیے مدینۃ العلم کے لیے بھی متعدد دروازے ہونے چاہئیں۔ اس روایت میں اس کی نفی کہاں ہے کہ اس کے لیے سوائے حضرت علی کرم اللہ وجہہ کے کوئی دوسرا دروازہ نہیں ہے۔ لہذا شبہ کی گنجائش نہیں رہتی، اس کے بعد اسی گرامی نامہ میں حضرت نے (۵) تحریر فرمایا ہے جو میں مناسب موقع پر نقل کروں گا۔ یہ مکتوب کا ۱۷۹ - ۱۸۰ - ۱۸۱ کا حصہ ہے۔

باقی باقی ہے۔ میں نے آپ کو پہلے بھی یہ توجیہ لکھی تھی اس توجیہ کے بعد شیعیت کا کیا خدشہ رہتا ہے۔

حاشیہ - یہ حاشیہ کا لفظ صاف لکھا ہے اور محشی کا نام بھی لکھا ہے پھر اس کا انتساب حضرت مدنی رحمۃ اللہ علیہ کی طرف کیسے ہوا؟ کیوں کیا گیا؟ یہ انتساب جیسے بھی ہوا غلط ہے۔ مکتوب گرامی کی عبارت وہ ہے جو میں نے ابھی نقل کی ہے اور بقیہ آگے نقل کروں گا، انشاء اللہ تعالیٰ۔ (جاری ہے)